

## **Epigrammi Sarkastiċi (i)**

### **338. IL-KURĊIFISS FIL-QORTI**

Kristu jghid mis-salib go nofs il-Qorti  
lill-imħallef, ;ix-xhud u lill-ġurat;  
“Elfejn sena ilu lili xlewni b’hati  
u mingħajr htija sfajt ikkundannat.”

### **339. FIL-MILIED**

Kull sena fil-Milied kulhadd xi haġa  
joffri bid-dieher lil Ġesu’ tarbija;  
it-twajbin joffru u jagħtu r-rieda tajba;  
il-ħżiena joffru wkoll: l-ipokresija.

### **340. IX-XJUĦ**

Ix-xjuħ fil-pjazza ta’ quddiem il-knisja  
iqattgħu ftit miż-żmien, hekk minn għalihom;  
intant minn wara l-bank, bla hadd ma jilmħu.  
iż-żmien bil-mod il-mod iqatta’ fihom.

### **341. BĦALL-GĦANQBUTA**

Il-ligi bħall-għanqbuta qalb il-weraq:  
l-insetti l-kbar jaqsmuha bla tbatija;  
iżda l-insetti ż-żgħar jibqgħu meħula  
u fiha misfufin mingħajr mogħdrija.

### **342. IL-MALTI XHIH**

Kuljum jiskrokkja ’n-nies u l-flus ifaddal,  
jisma’ żewġ quddisiet u s-santi jbus;  
u jgħix hafna kuntent, għax il-preżenza  
ihoss go qalbu tal-Mulej u l-flus.

### **343. IS-SALIB TAL-FJURI**

Sallab lil Kristu tul il-ħajja tiegħu  
billi haqar lill-fqir, hażzen minuri,  
u sfratta miżżewġin; sa ġo tebutu  
reġa' sallbu mill-ġdid b'salib tal-fjuri.

### **344. HAWWAD JA GVERN!**

Hawwad ja Gvern u aghmel l-ingustizzji;  
sawwar il-ligijiet illi jahqruh;  
il-poplu għandu x-xorb, il-birra, l-football,  
għandu t-tfajliet helwin illi jnissuh.

### **345. IN-NAMUR**

Tagħna n-nanniet biex jinnamraw fil-paċi  
bnew sqaqijiet u toroq wisq dejqin;  
ahna, tal-lum, għandna l-karozzi tagħna,  
li jmorru 'l b'ghod, komdi daqs mezzanin.

### **346. L-IMGIERET**

Xjuħija, mard u ġdiem hawnhekk ingabru  
biex jgħammru ġo dar waħda, mhux fit-triq;  
u tal-Bniedem flimkien juru l-miżerja  
kif juri l-hmieġ miġbur ġo Wied Għammieq.

### **347. BĦALL-ILMA**

Ruhi bħall-ilma, tiela' s-sema u niezla,  
u daqqa fis-smewwiet fi shaba kbira  
bajda u nadifa, u daqqa kollha mdardra  
qalb ħama u tajn fil-konka ta' għadira.

### **348. MARD**

Uritna min-nanniet Adam u Eva  
umanità marida marda kbira,  
u t-tobba li jintgħażlu ħa jfejqu  
aktar minna tal-mard huma l-ilsiera.

### **349. IL-BAHRI U MARTU**

Feliċ u martu, meta jkun imsiefer,  
lil xulxin jibdlu mhux darba jew tnejn;  
izda għandhom tajjeb illi b'dak li jgħri  
dejjem jfingū li ma jafu b'xejn.

### **350. RAĠEL MODERN**

Żewġ frigidaires, żewġ sets tat-television,  
kollox biż-żewġ go daru kif imiss;  
u żewġ karozzi, u mara u friend bil-moħbi.  
ulied jew xejn, inkella wieħed biss.

### **351. WARA L-KUNĊERT**

Spicċa l-kunċert, il-folla qamet kollha,  
tfaqqa' ċaġċip ċaċip li jagħmlek trux;  
ixejjer is-surmast kollu daħkani,  
mistagħgeb kemm hawn nies li ma jifhmux.

### **352. IN-NIES BHAS-SBUL**

Is-sbul taż-żargħa sew bħan-nies tad-dinja  
– ifluhom sew biex taraw ngħidx xi bluha –  
is-sbul mimlija qamħ b'rashom baxxuta,  
u s-sbul il-battalin b'rashom merfugħa.

### **353. L-INBID TAZ-ZOKKOR**

Bil-flus li qala' minn l-inbid taz-zokkor  
għallem lil erba' wliedu qassisin,  
għamlilhom patrimonju, u mdawwar bihom  
għamel mewta bħal dik tal-qaddisin.

### **354. LUĊIFRU U R-RIĦA**

Biex ixomm ftit ir-riħa tal-qdusija  
go knisja f'raħal daħal ix-xitan,  
u xamm riħa ta' mogħoż fil-parruċċani,  
fwieħa t'eau de cologne fil-kappillan.

### **355. IL-FARIŻEW**

Il-kexxun jixhed kemm lill-proxxmu seraq,  
is-sodda tixhed kemm-il tradiment:  
'mma fuq il-bejt bandiera bajda u safra  
tiġbed il-barka t'Alla kull mument.

### **356. IL-ĠIRIEN**

Meta missierha miet u sfat iltima,  
marru jfarrġuha u bkew, bid-dmugh radmuha;  
'mma meta żżewġet lit-tabib tar-raħal,  
marru ferħulha, iżda le ħamluha.

### **357. FIL-BUSKETT FL-IMNARJA**

Bandieri u dwal, xalar, u żfin u għana;  
in-nies jieklu u jixorbu fl-art paxxuti;  
il-fniek jaraw lil shabhom ġewwa t-taġen,  
u jħarsu mwerwra b'par għajnejn baxxuti.